



न्याय साक्षी

आवश्यक सूचना

आप सभी को सूचित करते हर्ष हो रहा है, कि न्यायसाक्षी अधिकार से न्याय तक दैनिक हो गया है। इसका सर्व का कार्य आगे भी तेजी से चल रहा है, जल्द ही सर्व की टीम आपके घर विजित करेगी, कृपया अपनी प्रति सुरक्षित कराएं।

RNI NO :- CHHHN/2018/76480 || Postal Registration No-055/Raigarh DN CG || रायगढ़, शनिवार 29 जून 2019 || पृष्ठ-4, मूल्य 3 रूपए || वर्ष-01, अंक-267

महत्वपूर्ण एवं खास

आकाशीय बिजली गिरने से 10 घर जले, पांच लोगों की मौत

इस्लामाबाद। पाकिस्तान के गिलगित-बाल्टिस्तान क्षेत्र में 10 घरों में भीषण आग लगने से पांच लोगों की मौत हो गई, जबकि दो अन्य घायल हो गए। स्थानीय मीडिया ने यह जानकारी दी। समाचार एजेंसी सिन्हुआ के अनुसार, गिलगित-बाल्टिस्तान के शिगर जिले के चौतरोन गांव में आकाशीय बिजली गिरने के बाद घरों में आग लग गई। रिपोर्ट में कहा गया है कि मृतकों में तीन महिलाएं और दो बच्चे शामिल हैं। घायलों को जिला अस्पताल में भर्ती कराया गया है, जहां उनकी हालत गंभीर बताई गई है। आग लगने के बाद, स्थानीय निवासी घटना स्थल पर पहुंचे और बचाव अभियान शुरू किया क्योंकि क्षेत्र में बचाव और अग्निशमन दल नहीं थे।

फुटपाथ पर सो रहे दो लोगों को कार ने रौंदा, एक की मौत

नई दिल्ली (आरएनएस)। राजधानी दिल्ली के कश्मीरी गेट इलाके में बुधवार मध्य रात्रि तेज रफ्तार कार ने फुटपाथ पर सो रहे दो लोगों को रौंदा दिया। इसमें एक व्यक्ति की मौत हो गई, जबकि दूसरा गंभीर रूप से घायल है। दोनों की शिनाख्त नहीं हुई है। पुलिस ने आरोपी चालक को घटनास्थल से ही गिरफ्तार कर लिया है। घटना कश्मीरी गेट इलाके के शाहदरा फ्लाईओवर की है। पुलिस ने बताया कि शाहदरा फ्लाईओवर के फुटपाथ पर बेघर लोग सोते हैं। रात को सीलमपुर की ओर से एक कार बड़ी तेजी से फ्लाईओवर से नीचे उतर रही थी। इस दौरान कश्मीरी गेट के पास चालक अचानक नियंत्रण खो बैठा और कार लेकर फुटपाथ पर जा चढ़ा। वहां सो रहे दो लोगों को कुचलते हुए कार का टायर फट गया और पलट गई। बाइक पर गस्त कर रहे पुलिसकर्मी ने पुलिस नियंत्रण कक्ष को सूचना देकर किसी तरह पलटी हुई कार से आरोपी कार चालक मोहम्मद इमरान निवासी न्यू सीलमपुर को बाहर निकाला। पीसीआर और कैट्स की मदद से हादसे में घायल हुए दोनों लोगों को अस्पताल ले जाया गया। वहां एक को मृत घोषित कर दिया गया, जबकि दूसरे का कश्मीरी गेट स्थित ट्रॉमा सेंटर में इलाज जारी है। शव एलएनजेपी अस्पताल भेज दिया गया है। कश्मीरी गेट थाना पुलिस मामले की छानबीन कर रही है। पुलिस का कहना है कि घायल और मृतक की शिनाख्त नहीं हुई है। दोनों की उम्र करीब 40-45 के बीच है। आरोपी कार चालक न्यू सीलमपुर में अपनी फैक्टरी चलाता है। उससे पूछताछ की जा रही है।

प्रधानमंत्री ने पी.वी. नरसिम्हा राव की जयंती पर उन्हें याद किया

नई दिल्ली (आरएनएस)। प्रधानमंत्री नरेन्द्र मोदी ने देश के पूर्व प्रधानमंत्री पी.वी. नरसिम्हा राव को उनकी जयंती पर याद किया है। पीएम ने कहा, 'पी.वी. नरसिम्हा राव को उनकी जयंती के अवसर पर याद करता हूँ। राव एक महान विद्वान और अनुभवी प्रशासक थे और उन्होंने हमारे इतिहास के एक महत्वपूर्ण मोड़ पर राष्ट्र का नेतृत्व किया। उन्हें उन विशिष्ट कदमों के लिए याद किया जाएगा, जिसने राष्ट्र की प्रगति में योगदान किया।'

किरकुक में 2 बम विस्फोटों में एक की मौत, 19 घायल

बगदादा। इराक के किरकुक शहर में गुरुवार को हुये दो अलग-अलग बम विस्फोटों में एक महिला की मौत हो गई और 19 घायल हो गये। स्थानीय सुरक्षा अधिकारियों ने यह जानकारी दी। किरकुक पुलिस के अम्मर अल जुबैरी ने बताया कि पहला विस्फोट शाम उस समय पर हुआ जब बम से जुड़ी कार यात्रियों को मध्य किरकुक में अल-खदरा ले जा रही थी। इसमें एक महिला की मौत हो गई और यात्री घायल हो गए। जुबैरी ने कहा कि लगभग 5 मिनट अंतराल पर मिनीबस से जुड़े एक बम के रास अल-जैसिर की एक भीड़-भाड़ वाली पार्किंग में हुए दूसरे विस्फोट से 18 लोग घायल हो गए जिनमें से कुछ की हालत गंभीर है। उन्होंने कहा कि विस्फोट की घटनाओं के बाद सुरक्षाबलों ने शहर में विस्फोट वाली जगह को सील कर दिया और घटना की जांच शुरू कर दी है। अभी तक किसी भी आतंकवादी समूह ने इन विस्फोटों की जिम्मेदारी नहीं ली है।

प्रधानमंत्री मोदी, ट्रम्प के बीच हुई द्विपक्षीय वार्ता

» ईरान, व्यापार, रक्षा, 5जी पर चर्चा

ओसाका। प्रधानमंत्री नरेन्द्र मोदी और अमेरिकी राष्ट्रपति डोनाल्ड ट्रम्प ने खाड़ी क्षेत्र में शांति एवं स्थिरता बनाए रखने के लिए मिलकर काम करने पर सहमति जताई है। मोदी और ट्रम्प के बीच यहां जी-20 शिखर सम्मेलन से इतर एक द्विपक्षीय मुलाकात हुई जिसमें दोनों नेताओं ने खाड़ी क्षेत्र में शांति एवं स्थिरता बनाए रखने के लिए एकजुट होकर काम करने का संकल्प व्यक्त किया। इस द्विपक्षीय बैठक में मुख्यतः चार मुद्दों पर चर्चा हुई जिसमें ईरान, 5जी, रक्षा और द्विपक्षीय संबंध शामिल थे।



विदेश सचिव विजय गोखले ने इस द्विपक्षीय मुलाकात के बाद पत्रकारों से कहा, निश्चित तौर पर दोनों नेता इस बात पर सहमत हुए कि वे और उनके अधिकारी एक-दूसरे के संपर्क में बने रहेंगे ताकि खाड़ी क्षेत्र में शांति एवं स्थिरता बनी रहे। गोखले ने कहा, मैं मानता हूँ कि यह हमारे हित में है, यह अमेरिका और खाड़ी क्षेत्र के हित में भी है।

विदेश सचिव के मुताबिक मोदी और ट्रम्प ने भारत-रूस के बीच एस-400 मिसाइल डिफेंस सिस्टम समझौते को लेकर कोई चर्चा नहीं की। गोखले ने यह स्पष्ट किया कि किसी भी मुद्दे का असर भारत और अमेरिका के बीच मजबूत रणनीतिक संबंधों पर नहीं पड़ेगा। उन्होंने कहा कि एस-400 मिसाइल डिफेंस सिस्टम समझौते पर विदेश मंत्री डॉ एन जयशंकर 26 जून को अमेरिकी विदेश मंत्री माइक पोम्पियो के साथ संयुक्त संवाददाता सम्मेलन के दौरान भारत का रुख स्पष्ट कर चुके हैं।

ईरान के मुद्दे पर गोखले ने कहा, हमारी प्राथमिकता है कि उस क्षेत्र में शांति एवं स्थिरता कैसे सुनिश्चित की जाए। उन्होंने कहा, खाड़ी क्षेत्र में अस्थिरता हमें कई तरह से प्रभावित करती है। न केवल ऊर्जा ज़रूरतों के हिसाब से बल्कि खाड़ी क्षेत्र में रह रहे विशाल भारतीय समुदाय के कारण भी। खाड़ी देशों में 80 लाख भारतीय रहते हैं।

विदेश सचिव के मुताबिक मोदी और अमेरिकी राष्ट्रपति के बीच विभिन्न मुद्दों पर खुले मन से चर्चा हुई। इससे पहले मोदी ने हाल में मिली चुनावी जीत पर बधाई देने के लिए ट्रंप को धन्यवाद दिया। मोदी ने ट्रंप से कहा, भारत में राजनीतिक स्थिरता के लिए जनादेश देने वाले चुनावों के तुरंत बाद हमें बधाई देने के लिए मैं आपको धन्यवाद देना चाहता हूँ। मोदी ने इस बहुप्रतीक्षित मुलाकात से पहले कहा कि अमेरिका और भारत के बीच बातचीत में ईरान और रक्षा समेत अन्य मुद्दों पर भी चर्चा होनी चाहिए। उन्होंने कहा, हम अमेरिका के साथ दीर्घकालिक संबंधों के लिए प्रतिबद्ध हैं।

अमेरिकी राष्ट्रपति ने कहा, हम सेना सहित कई मामलों पर एक साथ काम करेंगे, आज हम व्यापार पर एक-दूसरे के साथ लड़ रहे थे और अब वे साथ हो गए। यह आपको अमेरिका को एक लंबा रास्ता तय करना है और पिछले कुछ वर्षों में दोनों और करीब आये तथा मजबूत हुए हैं। ट्रम्प ने कहा, भारत और अमेरिका अच्छे दोस्त बन गए हैं और हमारे देश कभी भी इतने करीब नहीं रहे हैं। मैं निश्चित रूप से यह कह सकता हूँ।

बीजेपी की महिला कार्यकर्ता और उनके बेटे को घर में घुसकर मारी गोली

नई दिल्ली (आरएनएस)।

राजधानी के बाहरी दिल्ली के कंझावला इलाके से बीजेपी की महिला नेत्री और उनके बेटे को गोली मारने का मामला सामने आया है। पीड़ित की पहचान राजरानी के रूप में हुई है जो बाहरी दिल्ली भाजपा महिला मोर्चा की सदस्य है।



वारदात शुकुवार सुबह 6.30 बजे की है जब बीजेपी महिला मोर्चा की कार्यकर्ता राजरानी और उनके बेटे नेत्रपाल पर कुछ लोगों ने ताबड़तोड़ गोली मार दी। राजरानी के पैर में गोली लगी है, और उसके बेटे को पेट और हाथ में

गोलियां लगी हैं। दोनों को घायल अवस्था में पास ही के एक प्राइवेट अस्पताल में भर्ती कराया गया जहां उन्हें ऑपरेट किया जा रहा है। बीजेपी की महिला कार्यकर्ता और उनके बेटे पर कातिलाना हमला करने का आरोप उनके ही कुछ रिश्तेदारों पर है। दिल्ली पुलिस का कहना है कि राजरानी का अपने रिश्तेदारों के साथ प्रॉपर्टी को लेकर कुछ विवाद चल रहा था। पुलिस ने कहा है कि आरोपी फरार है और उनकी तलाश जारी है।

आतंकवाद मानवता के लिये सबसे बड़ा खतरा: मोदी

» ब्रिक्स नेताओं की बैठक में पीएम ने उठाया मुद्दा

ओसाका। प्रधानमंत्री नरेन्द्र मोदी ने आतंकवाद के खिलाफ एकजुट और ठोस लड़ाई का आह्वान करते हुए आतंकवाद के वित्त पोषण के साथ इस खतरे से निपटने के लिए वैश्विक बैठक के अपने नए विचार पर जोर दिया है। मोदी ने शुकुवार को जी-20 शिखर सम्मेलन से इतर ब्रिक्स (बाजिल-रूस-भारत-चीन-दक्षिण अफ्रीका) नेताओं की



अनौपचारिक बैठक को संबोधित करते हुए कहा, आतंकवाद सारी मानवता के लिए सबसे बड़ा खतरा है। उन्होंने कहा, आतंकवाद न केवल निर्दोष लोगों की जान लेता है, बल्कि यह आर्थिक प्रगति को बाधित करता है और सामाजिक स्थिरता पर प्रतिकूल प्रभाव डालता है।

प्रधानमंत्री ने सुझाव दिया कि आतंकवाद और नस्लवाद (जातिवाद) के वैश्विक खतरे से लड़ने के लिए सभी कदम उठाए जाने चाहिए। उन्होंने कहा, हाल ही में, मैंने आतंकवाद के विभिन्न पहलुओं पर चर्चा के लिए एक वैश्विक सम्मेलन का आह्वान किया है। आतंकवादी खतरे के खिलाफ लड़ाई दुनिया की सर्वोच्च प्राथमिकताओं में से एक बन जानी चाहिए। मैं इस पर ब्राजील की भूमिका को सराहना करता हूँ।

राजस्थान में राजमार्गों के विकास के लिए विश्व बैंक देगा 25 करोड़ डॉलर का ऋण

नई दिल्ली (आरएनएस)।

भारत सरकार, राजस्थान सरकार और विश्व बैंक ने राजस्थान राजमार्ग विकास कार्यक्रम 2 परियोजना के लिए 250 मिलियन अमेरिकी डॉलर के ऋण समझौते पर हस्ताक्षर किए। इसका उद्देश्य राजस्थान के राजमार्गों के बेहतर प्रबंधन के लिए राज्य की क्षमता को बढ़ाना और राजस्थान के चुनिंदा राजमार्गों पर यातायात के प्रवाह को बेहतर बनाना है।

विश्व बैंक से सहायता प्राप्त इस परियोजना से राज्य के 766 किलोमीटर लंबे राजमार्गों और प्रमुख जिला सड़कों के निर्माण, उन्नयन, सुधार और रखरखाव में मदद मिलेगी। इससे ठेकों के प्रबंधन, डेटा रिपोर्टिंग, गुणवत्ता नियंत्रण इत्यादि के लिए एक ऑनलाइन परियोजना प्रबंधन प्रणाली का निर्माण करने और एक स्मार्ट फोन एप्लीकेशन को विकसित करने में भी मदद मिलेगी।



वित्त मंत्रालय के आर्थिक मामलों के विभाग में अपर सचिव समीर कुमार खरे ने कहा कि राजस्थान में राज्य राजमार्गों का विकास राष्ट्र स्तरीय कनेक्टिविटी कार्यक्रमों की सफलता के लिए अत्यंत आवश्यक है। विश्व बैंक की परियोजना से इस राज्य को न केवल अपने सड़क नेटवर्क का विस्तार करने में मदद मिलेगी, बल्कि इसका राज्य व्यापी परिवहन पूंजीगत निवेश के स्वरूप एवं कार्यान्वयन पर भी टिकाऊ या स्थायी प्रभाव पड़ेगा।

उपर्युक्त ऋण समझौते पर भारत सरकार की ओर से समीर कुमार खरे और विश्व बैंक की ओर से कार्यवाहक कंट्री डायरेक्टर (भारत) शंकर लाल ने हस्ताक्षर किए। उधर, परियोजना संबंधी समझौते पर राजस्थान सरकार की ओर से लोकर निर्माण विभाग में मुख्य अभियंता एवं अपर सचिव

एम.एल.वर्मा और विश्व बैंक की ओर से कार्यवाहक कंट्री डायरेक्टर (भारत) शंकर लाल ने हस्ताक्षर किए। इस परियोजना से लोक निर्माण विभाग (पीडब्ल्यूडी) की क्षमता बढ़ाने में मदद मिलेगी जो राज्य के लगभग 70 प्रतिशत सड़क नेटवर्क के साथ-साथ राजस्थान राज्य राजमार्ग प्राधिकरण के नेटवर्क के लिए भी जवाबदेह है। राजस्थान सरकार ने 'रिसर्जेंट राजस्थान' के अपने विजन के तहत एक प्रमुख कार्यक्रम के रूप में वित्त वर्ष 2014-15 में 'राजस्थान राजमार्ग विकास कार्यक्रम' का शुभारंभ किया था।

सुरक्षाबलों के बीच मुठभेड़ में एक आतंकवादी ढेर, सर्च ऑपरेशन जारी

श्रीनगर (आरएनएस)।

जम्मू एवं कश्मीर के बडगाम जिले में शुकुवार को सुरक्षाबलों के साथ मुठभेड़ में अब तक एक आतंकवादी की मारा गिराया है। पुलिस ने यह जानकारी दी। जानकारी के अनुसार, सुरक्षा बलों को जम्मू-कश्मीर के बडगाम जिले के कालपोरा इलाके में यह मुठभेड़ हुई। खुफिया एजेंसी के जरिए सुरक्षा बलों को जानकारी मिली कि बडगाम के कालपोरा इलाके में आतंकी छिपे हैं।

नायडू ने नरसिंह राव को उनकी जयंती पर श्रद्धांजलि दी

नई दिल्ली (आरएनएस)।

उपराष्ट्रपति एम वेकैया नायडू ने शुकुवार को पूर्व प्रधानमंत्री पी. वी. नरसिंह राव की जयंती पर उनको श्रद्धांजलि अर्पित करते हुए देश में आर्थिक सुधारों की दिशा में किए गए उनके कार्यों को याद किया। नायडू ने ट्वीट कर कहा, भारत के पूर्व प्रधानमंत्री पी.वी. नरसिंह राव जी की जन्म जयंती के अवसर पर उनके व्यक्तित्व, कृतित्व और विद्वता को सादर प्रणाम करता हूँ। आपने अपने सुदीर्घ यशस्वी सार्वजनिक जीवन में निष्ठापूर्वक जनसेवा की, जो जन प्रतिनिधियों के लिए अनुकरणीय है। राव के कार्यकाल में शुरू हुए आर्थिक सुधार कार्यक्रमों का जिम्मेदार होने का अर्थव्यवस्था को एक नई दिशा और गति प्रदान की।

शाह ने लोकसभा में रखा जम्मू-कश्मीर में राष्ट्रपति शासन बढ़ाने और आरक्षण के अहम प्रस्ताव

नई दिल्ली (आरएनएस)।

केंद्रीय गृहमंत्री अमित शाह ने शुकुवार को लोकसभा में जम्मू-कश्मीर आरक्षण विधेयक पेश कर दिया है। उन्होंने सबसे पहले सदन में जम्मू-कश्मीर में राष्ट्रपति शासन की अवधि बढ़ाए जाने का प्रस्ताव रखा। उन्होंने कहा कि दिसंबर 2018 में जम्मू-कश्मीर में राष्ट्रपति शासन लगा था जो दो जुलाई 2019 को पूरा हो रहा है। गृहमंत्री ने सदन से अनुरोध किया कि इस अवधि को छह माह के लिए और बढ़ाया जाए।

अमित शाह ने सदन को बताया कि रमजान और अमरनाथ यात्रा के बीच में आने के कारण चुनाव आयोग विधानसभा चुनाव कराने में अभी असमर्थ है। चुनाव आयोग ने इस साल के अंत तक चुनाव कराने का फैसला किया है। कई दशकों से इन महीनों में चुनाव नहीं हुआ है।

ऐसे में जरूरी है कि छह माह के लिए राष्ट्रपति शासन को मंजूरी दी जाए, सदन में अपनी बात शुरू करने से पहले गृहमंत्री अमित शाह ने कहा कि आज इस सदन के सामने मैं दो प्रस्ताव लेकर उपस्थित हुआ हूँ, एक जम्मू-कश्मीर में जो राष्ट्रपति शासन चल रहा है, उसकी अवधि को बढ़ाया जाए और दूसरा जम्मू-कश्मीर के संविधान के सेक्शन 5 और 9 के तहत जो आरक्षण का

प्रावधान है उसमें भी संशोधन करके कुछ और क्षेत्रों को जोड़ा जाए। लोकसभा में आरएसपी सांसद एनके प्रेमचंद्रन ने जम्मू-कश्मीर में राष्ट्रपति शासन बढ़ाने के प्रस्ताव का विरोध किया। इसी के साथ उन्होंने कहा कि जम्मू कश्मीर के सीमावर्ती इलाकों में रहने वाले लोग काफी समय से आरक्षण की मांग कर रहे थे लेकिन चुनावी फायदा देखते हुए अब इस बिल को लाने की तैयारी की जा रही है। प्रेमचंद्रन ने कहा कि मैं इस बिल का विरोध करता हूँ, उन्होंने

कहा कि लोकसभा चुनाव के साथ ही जम्मू कश्मीर में विधानसभा चुनाव क्यों नहीं कराए गए। इससे पहले लोकसभा का एजेंडा बताते हुए केंद्रीय मंत्री अर्जुन राम मेघवाल ने सदन को बताया कि आज जम्मू कश्मीर आरक्षण संशोधन बिल सदन में पेश किया जाएगा और जम्मू-कश्मीर में राष्ट्रपति शासन छह माह बढ़ाने जाने पर चर्चा की जाएगी। इससे पहले आरजेडी सांसद मनोज झा ने राज्यसभा में दिल्ली यूनिवर्सिटी के एडवोकेट टीचर्स का मुद्दा उठाया।

आप विधायक सहरावत को अयोग्य ठहराए जाने के मामले में सुप्रीम कोर्ट का दखल से इनकार

नई दिल्ली (आरएनएस)।

आप के बागी विधायक देवेंद्र सहरावत को सुप्रीम कोर्ट से बड़ा झटका लगा। शुकुवार को कोर्ट ने दिल्ली विधानसभा सचिवालय की तरफ से उन्हें अयोग्य ठहराए जाने संबंधी मामले में दखल देने से मना कर दिया है। ज्ञात हो कि दल-बदल कानून के तहत दिल्ली विधानसभा के अध्यक्ष ने उन्हें आप छोड़कर



बीजेपी में जाने पर अयोग्य ठहराए जाने संबंधी नोटिस जारी किया था। सहरावत ने सुप्रीम कोर्ट की वेकेशन बेंच में याचिका दायर कर मामले पर फौरन सुनवाई की मांग की थी। दिल्ली विधानसभा अध्यक्ष रामनिवास गोयल ने देवेंद्र सहरावत और अनिल वाजपेयी को

दल-बदल कानून के तहत नोटिस जारी कर एक सप्ताह में अपना पक्ष रखने को कहा था। अब इन दोनों ही विधायकों को 1 जुलाई तक अपना जवाब विधानसभा में पेश करना होगा। सहरावत और अनिल वाजपेयी को नोटिस जारी कर विधानसभा अध्यक्ष ने पूछ था कि आप बीजेपी में शामिल हो गए हैं ऐसे में

क्यों न आपकी विधानसभा सदस्यता रद्द कर दी जाए। लोकसभा चुनाव के दौरान आप के बागी विधायकों के बीजेपी में शामिल होने को लेकर सौरभ भारद्वाज ने विधानसभा अध्यक्ष से लिखित में शिकायत की थी। शिकायत में दोनों बागी विधायकों के बीजेपी के साथ कार्यक्रमों और मंच साझा करने संबंधी पूरा ब्योरा था।

राहुल ने कांग्रेस नेताओं के साथ की बैठक

» कई मुद्दों पर हुई चर्चा

नई दिल्ली (आरएनएस)। लोकसभा चुनाव 2019 में दिल्ली की सभी सातों सीटों पर मिली हार के बाद शुकुवार को कांग्रेस अध्यक्ष राहुल गांधी ने प्रदेश अध्यक्ष शीला दीक्षित और प्रदेश प्रभारी पीसी चाको समेत कांग्रेस के तमाम नेताओं के साथ बैठक की। बैठक में हार और कांग्रेस अध्यक्ष के इस्तीफे पर चर्चा की गई। दिल्ली कांग्रेस कार्यकारी अध्यक्ष राजेश

लिलोठिया ने कहा कि राहुल गांधी से हमने आने वाले चुनाव की तैयारियों पर बात की। उन्होंने कहा कि हमने राहुल गांधी के इस्तीफे पर उन्हें अपने मन की बात बताई कि उनको इस्तीफा नहीं देना चाहिए और पद पर बने रहना चाहिए। लिलोठिया ने कहा कि राहुल गांधी ने हमें दिल्ली में चुनाव की तैयारी के लिए एक महीने का वक़्त दिया है। एक महीने बाद दिल्ली कांग्रेस दोबारा राहुल गांधी से मिलकर उन्हें रिपोर्ट सौंपेगी।